

علم و عمل کا سچا کردار

جانشین امیر شریعت حضرت مولانا سید ابودر بخاری رحمہ اللہ تعالیٰ کا نام تو سن رکھا تھا کہ ”شاہ جی“ امیر شریعت رحمہ اللہ تعالیٰ کے بڑے بیٹے ہیں اور بہت بڑے عالم ہیں لیکن دیکھنے کا موقع اس وقت ملا جب ایوب خان مرحوم نے ۱۹۶۲ء میں مارشل لاء ختم کر کے ملک میں سیاسی سرگرمیاں بحال کیں اور مجلس احرار اسلام نے ملک کے مختلف شہروں میں جلسے منعقد کر کے جماعتی سرگرمیوں کا آغاز کیا۔ انہی دنوں گوجرانوالہ کے شیرانوالہ باغ میں مجلس احرار اسلام کا جلسہ تھا اور مولانا سید ابودر بخاری رحمہ اللہ تعالیٰ اس جلسہ کے مرکزی مقرر تھے۔

میرا طالب علمی کا دور تھا، مدرسہ نصرہ العلوم گوجرانوالہ میں پڑھتا تھا اور جمعیت علماء اسلام کے ساتھ ذہنی وابستگی ہو چکی تھی لیکن مجلس احرار اسلام کے ماضی اور کارناموں سے بھی بے خبر نہ تھا۔ اس لئے کہ چودھری افضل حق مرحوم کی ”تاریخ احرار“ مولانا مظہر علی اعظم مرحوم کی ”دنیا کی بساط سیاست“ اور ”تحریک مدح صحابہ“ اور آغا شورش کاشمیری مرحوم کی ”خطبات احرار“ نظر سے گزر چکی تھیں؛ بلکہ سیاسیات کے حوالہ سے میں نے زندگی میں سب سے پہلے جن کتابوں کا مطالعہ کیا وہ بھی چار کتابیں ہیں۔ انہیں میں نے نہ صرف پڑھا بلکہ بار بار پڑھا اور اپنے ذہن و فکر پر ان کے اثرات ابھی تک محسوس کر رہا ہوں۔ اس لئے ”جماعتی معاشرت کے فطری جذبے کے باوجود احرار رہنماؤں کے ساتھ قلبی تعلق قائم رہا اور اب بھی بحمد اللہ قائم ہے۔“ حافظ جی ”رحمہ اللہ تعالیٰ کو سب سے پہلے اس جلسہ میں دیکھا اور سنا، سرخ کرتا پینے، ہاتھ میں کھلاڑی پکڑے ہزاروں کے اجتماع میں وہ ملک کے مسائل پر پوری فصاحت و بلاغت کے ساتھ اپنے حیلے پاک خیالات کا اظہار کر رہے تھے، علم اور خطابت کا حسین امتزاج تھا اور اس پر جرأت و بے باکی اور خلوص و وفا کے جذبات کا اضافہ بھی۔ اس لئے متاثر نہ ہونے کا سوال ہی نہیں تھا۔ چنانچہ جلسہ کے بعد اپنے طالب علم ساتھیوں کے سامنے تاثرات کا اظہار کرتے ہوئے میں نے کہا کہ ”یہ شخص اگر اسی طرح پورے ملک میں چلتا رہا تو اس کے سامنے کسی کا چراغ نہیں جل سکے گا۔“ لیکن مجلس احرار اسلام قیادت کی صف بندی اور اس کی ترجیحات کے تعین میں ایسی الجھی کہ وقت اس کے فیصلے کا انتظار کئے بغیر آگے بڑھ گیا اور پھر اس حلقہ کو پھر کرنے کے لیے جمعیت علماء اسلام آگے بڑھی اور بڑھتی چلی گئی۔

”حافظ جی“ رحمہ اللہ تعالیٰ کے ساتھ اس کے بعد بے شمار ملاقاتیں ہوئیں۔ عام جلسوں میں ان کے طویل خطابات سننے اور نجی محفلوں کی بے تکلفانہ گپ شپ کا حظ بھی اٹھایا۔ مجھے ان کے مطالعہ کی وسعت اور معلومات کے استحصار نے سب سے زیادہ متاثر کیا حتیٰ کہ بسا اوقات صرف اس لیے ان سے ملاقات و مجلس کے مواقع تلاش کرتا تھا کہ بہت سی مستند معلومات کسی لمبے چوڑے مطالعہ کی کلفت اٹھائے بغیر ان کے ہاں مل جایا کرتی تھیں۔

انہیں جمعیت علماء اسلام کی سیاسی پالیسیوں سے ہمیشہ اختلاف رہا اور مجھے ایک عرصہ تک سیکرٹری اطلاعات کی حیثیت سے جمعیت کے ترجمان کی حیثیت حاصل رہی، حافظ جی رحمہ اللہ تعالیٰ اپنے اختلاف کا مکمل کر اظہار کرتے تھے اور لگی لپٹی رکھے بغیر کرتے تھے اور میں ایک صاحب علم اور صاحب رائے کے طور پر ان کا یہ حق سمجھتا تھا اس لئے اختلافات اور ان کے اظہار میں ایک گونہ شدت کے باوجود میری عقیدت اور ان کی شفقت کا سلسلہ بدستور قائم رہا۔ حتیٰ کہ اس سلسلہ میں ایک دلچسپ لطیفہ بھی ریکارڈ میں آجائے تو شاید نا مناسب نہ ہو۔ ایک دور میں جمعیت علماء اسلام کے امیر حضرت مولانا عبداللہ درخواستی نور اللہ مرحومہ نے دیو بندی مکتب فکر کے سرکردہ علماء کو جامعہ مخزن العلوم خانپور میں جمع کرنے کا اہتمام کیا۔ عمومی جلسہ بھی تھا اور مختلف دیو بندی جماعتوں کے رہنماؤں کے مشترکہ خصوصی اجلاس کا اہتمام بھی کیا گیا تھا۔ حضرت مولانا مفتی محمود رحمہ اللہ تعالیٰ، حضرت مولانا سید ابوذر بخاری رحمہ اللہ تعالیٰ، اور حضرت مولانا غلام اللہ خان رحمہ اللہ سمیت بیشتر دیو بندی علماء جمع تھے۔ مولانا ابوذر بخاری رحمہ اللہ تعالیٰ کا خطاب ظہر کے بعد کی نشست میں تھا، جبکہ مولانا مفتی محمود رحمہ اللہ تعالیٰ نے رات کی نشست میں خطاب کرنا تھا۔ معاملہ خاصا نازک تھا، حافظ جی رحمہ اللہ تعالیٰ نے اپنے تفصیلی خطاب میں روئے سنن مفتی صاحب رحمہ اللہ تعالیٰ ہی کی طرف دکھا اور اپنے مخصوص انداز خطابت کے دائرہ میں وہ جو کچھ کہہ سکتے تھے کہہ گئے۔ سٹیج پر میں بھی موجود تھا بلکہ حافظ جی رحمہ اللہ تعالیٰ کی کرسی کے بالکل سامنے فرشی نشست پر آہنی پالتی مارے بیٹھا تھا اور اپنی جماعت کی پالیسیوں کے خلاف ان کی خطیہانہ گھن گرج سے معظوظ ہو رہا تھا۔ نشست ختم ہوئی تو پتہ چلا کہ حضرت مولانا مفتی محمود صاحب رحمہ اللہ تعالیٰ تشریف لے آئے ہیں۔ ان کی قیام گاہ پر ملاقات کے لیے حاضر ہوا تو انہیں حافظ جی رحمہ اللہ تعالیٰ کے خطاب کی رپورٹ مل چکی تھی، صورت حال کی نزاکت کا اندازہ اس سے کیا جاسکتا ہے کہ مفتی صاحب رحمہ اللہ تعالیٰ جمعیت علماء اسلام کے سیکرٹری جنرل تھے اور میں سیکرٹری اطلاعات، جبکہ جمعیت ہی کے امیر کے۔ طلب کردہ جلسہ میں جمعیت کی پالیسیوں اور قیادت کے خلاف ٹھیک ٹھاک قسم کی تقریر ہوتی تھی۔ مفتی صاحب نے اپنے مخصوص انداز میں مجھ سے پوچھا "تم نے تقریر سنی؟" میں نے عرض کیا "جی ہاں!" پھر پوچھا "تم کہاں تھے؟" میں نے جواب دیا کہ سٹیج پر!" پھر دریافت کیا "سن لی؟" میں نے عرض کیا "جی ہاں سن لی!" اس کے بعد مفتی صاحب رحمہ اللہ تعالیٰ نے پوچھا "پھر کیا خیال ہے؟" میں نے عرض کیا کہ "میرا خیال ہے کہ یہ تقریر یہاں نہیں بلکہ کل کے مشترکہ اجلاس میں ہونی چاہیے تھی"۔ حضرت مفتی صاحب رحمہ اللہ تعالیٰ کے چہرے پر کچھ برہمی سی نمودار ہوئی اور فرمایا "کیا مطلب؟" ہمیں باتوں سے اختلاف نہیں صرف جگہ سے اختلاف ہے؟" میں نے گزارش کی کہ "ہاں! مجھے جگہ سے اختلاف ہے اس لیے کہ اس قسم کی باتیں آنے سے سامنے ہو جائیں تو زیادہ بہتر رہتی ہیں" مفتی صاحب رحمہ اللہ تعالیٰ نے پھر پوچھا کہ اب میں کیا کروں؟" میں نے عرض کیا کہ "میری رائے یہ ہے کہ آپ اپنے خطاب میں اس بات کا اشارہ بھی نہ دیں کہ آپ کے خلاف اس سٹیج پر کوئی تقریر ہوئی ہے"۔ یہی بات بعد میں حضرت درخواستی رحمہ اللہ تعالیٰ نے بھی ان سے فرمائی چنانچہ مفتی صاحب رحمہ اللہ تعالیٰ نے اس سے انکار کیا اور ایک نیا خانہ گرم ہوئے ہوئے تیار کیا۔

ایک دفعہ جمعہ کے روز ایسا ہوا کہ مرکزی جامع مسجد گوجرانوالہ میں جمعہ کی نماز پڑھا کر مسجد کے ہال سے باہر نکلا تو اچانک دیکھا کہ دیوار کی اوٹ میں مولانا سید ابوذر بخاری رحمہ اللہ تعالیٰ تشریف فرما ہیں۔ اللہ اکبر..... یہ کیا ہوا؟ آگے بڑھا اور مصافحہ کرتے ہوئے عرض کیا کہ "حضرت" آپ نے یہ کیا ظلم کیا؟" فرمایا میں جمعہ کے آغاز میں ہی آگیا تھا مگر جان بوجھ کر چھپا رہا کہ تم نے دیکھ لیا تو پیچھا نہیں چھوڑو گے۔ سچی بات ہے بہت صدمہ ہوا کہ میں اور جامع مسجد کے نمازی ان کے خطاب سے محروم رہ گئے۔ فرمانے لگے گھر چا جانے کے ارادہ سے آیا ہوں، حضرت شیخ الحدیث صاحب (میرے والد محترم مولانا سرفراز خان صفدر) سے ملنے کی خواہش ہے اور آپ کو ساتھ لے جانا چاہتا ہوں عرض کیا کہ چائے وغیرہ ہو جانے پھر چلتے ہیں، فرمایا کہ نہیں سب کچھ وہیں ہو گا آپ ساتھ چلیں۔ میں ساتھ ہوا، گھر پہنچے، حضرت والد صاحب مدظلہ سے ملاقات ہوئی، کچھ دیر گفتگو رہی، تشریف آوری کا مقصد پوچھا تو کہنے لگے کہ صرف ملاقات و زیارت کے لئے آیا ہوں۔ چائے سے فارغ ہونے، رخصت ہونے لگے تو پلیٹوں میں بھی ہوئی مٹائی کی طرف دیکھ کر حضرت والد صاحب سے کہا کہ "حضرت! اگر اجازت ہو تو یہ تبرک ساتھ رکھ لوں" اور پھر وہ تبرک سنبھالے جس محبت کی فضا میں رخصت ہوئے اس کا منظر ابھی تک نگاہوں کے سامنے گھوم رہا ہے۔

حضرت حافظ جی رحمہ اللہ تعالیٰ سے آخری ملاقات اس وقت ہوئی جب وہ بستر طالت پر تھے۔ میں بٹتان گیا ہوا تھا، بیمار پرسی کے لیے حاضر ہوا تو بہت خوش ہوئے۔ حضرت والد صاحب کی صحت کے بارے میں بار بار پوچھتے رہے۔ میرے حوالہ سے کوئی بات سن رکھی تھی اس کا ذکر کیا اور فرمایا کہ تم سے براہ راست سننا چاہتا ہوں تاکہ سند متصل ہو جائے اور "رواہ البخاری" کہہ سکیں۔ بات اب مجھے یاد نہیں مگر اتنا نقشہ ضرور ذہن میں ہے کہ انہیں بات جس انداز سے پہنچی اس میں کچھ مبالغہ آمیزی بھی شامل تھی میں نے اصل بات عرض کی تو شکریہ ادا کیا اور دعا دی۔

مولانا سید ابوذر بخاری رحمہ اللہ تعالیٰ، حضرت امیر شریعت سید عطا اللہ شاہ بخاری رحمہ اللہ تعالیٰ کے فرزند تھے مگر ان کا صرف یہی تعارف نہیں تھا بلکہ وہ اپنے علم و فضل، و سخاوت، وسعت مطالعہ اور بہت سے معاملات میں اپنی مستقل رائے کے حوالہ سے جداگانہ شخص بھی رکھتے تھے اسے کاش یہ "شخص" حالات کی نا مساعدت کی نذر نہ ہو جاتا اور اہل حق کا قافلہ و منبعِ تدارک سے اور تناظر میں ان کی صلاحیتوں اور علم و فضل سے فائدہ اٹھا سکتا۔ اللہ تعالیٰ انہیں جوار رحمت میں جگہ دیں، ان کی حسنات کو قبولیت سے نوازیں۔ سیدنا سے درگزر فرمائیں اور جنت الفردوس میں اعلیٰ مقام عطا فرمائیں، (آمین ثم آمین)

